



**QORTI CIVILI
PRIM' AWLA**

**ONOR. IMHALLEF
PHILIP SCIBERRAS**

Seduta tas-6 ta' Ottubru, 2010

Citazzjoni Numru. 608/1995/1

**Vincent Chetcuti u b'digriet tal-25 ta' Novembru 1998
saret it-trasfuzjoni ta l-atti fuq Jane Agius**

vs

**Direttur Generali tal-Habs u Ministru ta' I-Intern u
b'digriet tas-7 ta' Dicembru 1995 il-kelma "Generali"
giet imhassra**

Il-Qorti;

Rat I-Att tac-Citazzjoni pprezentat fit-12 ta' Mejju, 1995 li
bih l-attur premessi d-dikjarazzjonijiet necessarji u
moghtija l-provvedimenti opportuni;

Premess illi l-attur huwa l-missier u l-uniku eredi ta' certu
Carlos Chetcuti li miet f'circostanzi misterjuzi waqt li kien
incarcerat il-Habs, Kordin;

Kopja Informali ta' Sentenza

Premess illi in effetti mir-rizultat ta' l-inkiesta rrizulta manifestament illi kien hemm negligenza fil-kura medika illi nghatat lill-mejjet Carlos Chetcuti. In effetti rrizulta li l-methadone kien qed jinghata lill-mejjet Carlos Chetcuti bla kontroll ta' xejn u kwindi b'mod negligenti;

Premess illi minhabba fil-premess qed jigi sostnut li l-mewt ta' Carlos Chetcuti ta' 25 sena kienet rizultat ta' negligenza, imperizja u non-osservanza tar-regolamenti da parti tal-konvenuti u a kawza ta' liema mod l-attur sofra danni konsiderevoli;

Talab ghalhekk l-attur lil din il-Qorti sabiex:

1. Tiddikjara illi l-mewt ta' Carlos Chetcuti kienet rizultat ta' negligenza, imperizja u non-osservanza tar-regolamenti da parti tal-konvenuti jew min minnhom;
2. Tillikwida d-danni hekk sofferti mill-attur;
3. Tikkundanna lill-konvenuti jew min minnhom ihallas lill-attur is-somma likwidata;

Bl-ispejjez u l-imghax;

Rat id-dikjarazzjoni guramentata ta' l-istess attur u l-lista tax-xhieda minnu indikati;

Rat in-Nota ta' l-Eccezzjonijiet tal-konvenuti pprezentata fit-30 ta' Awissu, 1995 u li permezz tagħha eccepew:-

1. Illi ma tezista ebda kariga fis-servizz pubbliku bit-titolu ta' "Direttur Generali tal-Habs";
2. Subordinatament u minghajr pregudizzju ghall-premess, illi huma m'humiex il-legittimi kontraditturi għat-talbiet ta' l-attur stante li ma hemm xejn allegat fil-premessi tac-citazzjoni li jgib bhala konsegwenza r-responsabilita diretta tagħhom ghall-mewt in kwistjoni jew

Kopja Informali ta' Sentenza

li jimputa xi ness ta' kawzalita diretta bejn xi agir taghhom u l-istess mewt;

3. Subordinatament u minghajr pregudizzju ghall-premess, illi l-Ministru ta' l-Intern m'hawiex inkarigat mit-tmexxija ta' kuljum tal-habs u, ghalhekk ukoll, m'hawiex il-legittimu kontradittur għat-talbiet ta' l-attur mill-osservanza ta' liema għandu jigi liberat;

4. Subordinatament u minghajr pregudizzju ghall-premess, illi huma ma kienux responsabbi għall-mewt imsemmija fic-citazzjoni u ma jirrispondux għad-danni;

Salvi eccezzjonijiet ohra;

Rat id-dikjarazzjoni guramentata ta' l-istess konvenuti u l-lista tax-xhieda minnhom indikati;

Rat id-digriet tat-12 ta' Marzu, 1999 li permezz tieghu gew nominati bhala esperti gudizzjarji Dr. Joseph Zammit McKeon u Dr. Bridget Ellul sabiex ifittxu u jirrelataw dwar il-fondatezza tad-domandi attrici, wara li jieħdu konjizzjoni ta' l-eccezzjonijiet sollevati, u jagħmlu l-osservazzjonijiet kollha li għandhom x'jaqsmu mal-kaz;

Rat id-digriet tat-3 ta' Mejju 2000 li permezz tieghu gie nominat Dr. Joseph Deguara bhala espert mediku in sostituzzjoni ta' Dr. Bridget Ellul; kif ukoll dak tas-16 ta' Jannar, 2009 li peress li Dr. Joseph Zammit McKeon gie elevat għal gudikatura, gie sostitwit fl-istess inkarigu lilu moghti, minn Dr. Alessia Zammit McKeon;

Rat ir-rapport ta' l-esperti nominati pprezentat fit-22 ta' April, 2010 u li gie minnhom debitament ikkonfermat fis-seduta tat-28 ta' Mejju 2010;

Rat l-affidivats u d-dokumenti pprezentati u t-traskrizzjonijiet tax-xhieda migbura;

Kopja Informali ta' Sentenza

Rat in-Nota ta' sottomissjonijiet ipprezentata mill-konvenuti;

Rat l-atti kollha tal-process;

Ikkonsidrat:

Minn kif inhi fformulata c-citazzjoni mill-attur jidher li l-fatt generatur ta' l-azzjoni hu, f'dan il-kaz, ippuntellat fuq il-kwazi-delitt in vista tar-rikorrenza ghan-negligenza, l-imperizja u n-non-osservanza tar-regolamenti da parti tal-konvenuti jew min minnhom. Ghall-precizazzjoni, il-fatt lamentat, produttiv ta' l-obbligazzjoni, hu magħmul jikkonsisti minn mankanza ta' kura medika lill-prigunier Carlos Chetcuti filwaqt li dan kien inkarcerat fil-Facilita` Korrettiva ta' Kordin. Kif inhu ben not, azzjonijiet ta' din ix-xorta tendenti għar-rizarciment tad-danni jippartecipaw, di regola, minn zewg stadji – an et quantum – ossija, id-dikjarazzjoni ta' responsabilita`, u, f'kaz ta' affermazzjoni ta' dik ir-responsabilita`, l-accertament ta' l-ezistenza u tal-mizura tad-danni. Ara “**Antonio Borg nomine et -vs- Guido Abela et**”, Appell Kummercjali, 14 ta' Mejju, 1954;

Fuq it-tema tar-responsabilita` l-perit gudizzjarju nominata mill-Qorti kkonkludiet ir-relazzjoni tagħha billi sabet lill-konvenuti fi htija ghall-okkorrenza tal-mewt ta' l-imsemmi prigunier li seħħet fit-22 ta' Frar, 1995, u li, konsegwentement, għandhom iwiegbu għad-danni. Dan wara li ppremettiet kif gej:-

1. Fuq l-iskorta tal-provi, sew testimonjali, sew dokumentali (ara rapport tal-membri medici, dak tal-Bord ta' Inkesta u l-atti tal-Process Verbal), il-prigunier Carlos Chetcuti, li kellu passat ta' dipendenza fuq il-pjanta Cannabis u drogi ohra, kien qiegħed jircievi trattament ta' methadone gewwa l-Habs. F'dak iz-zmien hu kien taht il-kura ta' Dr. Susan Galea, assistent tal-psikjatra tal-Habs Dr. John Mifsud. Ta' min jirrileva illi skond dan ta' l-ahhar, Dr. Galea ma kellhiex training fil-psikjatrija u hu kien taha struzzjonijiet biex ma tidholx fi kwestjonijiet ta' general

medicine u lanqas twiegeb telefonati d-dar. Dejjem skond l-istess Dr. Mifsud, id-direttivi tieghu spiss ma nzammewx. Ara l-atti tal-Bord ta' Inkesta, pagna 415;

2. Gie, difatti, stabbilit illi l-prigunier kien jiehu numru ta' farmaci u medicinali bil-ghan ta' terapija kif dawn kienu hekk lilu preskritt. Oltre l-methadone, jissemew, fost ohrajn, minn xi rapporti d-diazepam, il-chloropromazene u t-thioridozine (Dok SD1). Hu eskluz, pero`, li matul id-durata tieghu fil-Habs, il-prigunier Chetcuti kkonsma sustanzi abuzivi;

3. Jirizulta bhala fatt illi t-Tabiba Galea ppreskrivietlu zewg korsijiet ta' methadone, u, cjoe, f'Dicembru 1994 u Frar 1995. Propriju, jum qabel id-decess tieghu nghata doze ta' 40cc methadone minflok dik ta' 20cc, precedentement moghtija lilu. Dan, kontemporanjament ma' dawk il-farmaci l-ohra aktar 'il fuq accennati;

4. Hi espressjoni generali tad-diversi xhieda illi l-kura offerta lid-detenuuti tossiko-dipendenti kienet wahda fuq bazi sporadika u minghajr linji gwida rigidi. Hekk ad ezempju gie sostnut minn Dr George Grech (Clinical Director for Treatment for Rehabilitation Services fl-agenzia SEDQA) illi "d-dispensing tal-Methadone jirrikjedi struttura li wiehed jassigura illi l-pazjent, aktar u aktar jekk ikun prigunier, ikun fil-fatt hadha meta tkun giet moghtija lilu biex jigi assigurat li wiehed ma jiehux doza aktar milli suppost ghax jista' jkollha effetti gravi. Dawn l-istrutturi fil-habs ma kienux jezistu fis-sens anke illi nurses kwalifikati dak iz-zmien zgur ma kienx hemm" (ara l-atti tal-Bord ta' Inkesta, pagna 441);

5. Jissokta jigi nkalzat illi *records* ezatti trattament moghti jew ta' medicinali allokat ma kienx hemm fil-Habs, u lanqas sorveljar u moniteragg kostanti. Jinghad bi qbil mill-Gwardjan George Farrugia illi "ma kienx hemm kontroll jew sistema ta' kontroll fuq l-output, jigifieri kemm jiehdu minn dan il-flixkun (ta' methadone) u allura xi ftit lok ta' abbuz jista' jkun hemm" (pagna 451 mill-atti tal-Bord ta' Inkesta). Ukoll, mill-istess atti jinghad

minn Nurse Joseph Caruana, addett mad-Detox, illi hu kien allarma ruhu ghaliex fiz-zmien l-incident il-Habs kien qed jordna hafna Methadone, u dan minghajr ricetta u skond procedura ta' riforniment pjuttost laxka (pagina 467);

6. Hu mbagħad agguntivament ikkonfermat minn Dr. Andrew Amato Gauci, rappresentanti tas-CGMO illi ma kienx hemm *nurses* fil-Habs u dan għas-Sanita` kien preokkupanti u ma kienux “*happy with that situation*” (pagina 261). Huwa jghid dan ghaliex fil-prattika x-xogħol ta' infirmiera fil-Habs kien isir mill-Gwardjani u mhux minn *nurses* kwalifikati, kif kellu jkun. Huwa tassew sorprendenti illi sakemm issuccieda l-incident la Dr. Mifsud u lanqas Dr. Galea ma kienu għal korrenti tal-fatt illi fl-infermerija tal-habs ma kienx hemm *nurses* kwalifikati;

7. Sinjifikanti bosta s-senjalazzjonijiet li jagħmlu b'rikapitulazzjoni t-tliet esperti medici Dr. Joseph Louis Grech, Dr. Michael David Osselton u Dr. Anthony Abela Medici fir-rapport tagħhom (Dok. VG1) rigwardanti l-procedura adoperata fl-epoka tad-decess ta' Carlos Chetcuti, jigifieri illi:

- i. “*The procedures employed in the management of drug prescribing and of patients receiving methadone maintenance treatment were poor and ill defined;*
- ii. *The procedures adopted by Dr. Susan Galea appear to have been those which had been followed in the past;*
- iii. *Prescription records lacked the signature of the prescribing doctor;*
- iv. *Prescription records do not appear to have been properly maintained;*
- v. *Dr. Galea had not received proper training in the effects, use and prescription of methadone before she was assigned these duties;*
- vi. *The apparent ‘over prescription’ of methadone appears to have been due to bad communication between Dr. Galea and the Prison Staff;*

vii. *The prescription of methadone by Dr. Galea was partly influenced by urine tests which appear to have been unreliable and Dr. Galea was not aware of the significance of these tests;*

viii. *The limitations associated with the use of the On Track prescriptive tests do not appear to have been appreciated by those using them and relying on the tests;*

ix. *No use or reliance was made of the confirmatory analysis undertaken by the hospital and the resources for this need to be established”;*

8 Minn certu ottika dan jattalja ma' l-esposizzjoni ta' fehma ta' Dr. Joseph Saliba, Direttur tal-Psikjatrija fl-Isptar Monte Carmeli fejn, *inter alia*, jesprimi illi "jekk il-methadone jintuza kif suppost jigifieri taht il-kontrolli debiti m'ghandux ikollu komplikazzjonijiet jew risk factor akbar minn dak li wiehed jistenna minn drogi simili ... Jien inqis illi huwa imprudenti illi wiehed jasal biex jistabilixxi x'doza ta' Metahdone għandu jamministra mingħajr ma jkun hemm approach kliniku ghaliex hemm diversi cirkostanzi fejn wiehed jista' jew iqarraq jew jizbalja biex jikkonvinci lil min jippreskrivi x'doza għandu jiehu". Izid jagħġungi illi "t-tabib li jkun qiegħed jinvestiga jekk għandux jew le jippreskrivi I-Methadone, għandu jiehu anke in konsiderazzjoni tal-fatt illi I-pazjent ikun qiegħed jiehu drogi oħrajn li jistgħu jippotenzjaw I-Methadone u I-effetti tiegħu bhala parti mill-assessment generali ta' x'kura għandu jagħti" (pagna 477 – 478 ta' l-atti tal-Bord ta' l-Inkjest);

9. Ir-rizultat ahħari li jinzel minn dan il-kwadru qasir tal-provi l-aktar sinjifikattiv hu dak li, skond kif verifikat, Carlos Chetcuti miet minhabba "*pulmonary oedema*" kompatibbli ma' "*fatal methadone poisoning*". Ara l-Process Verbal ta' l-Inkesta Magisterjali;

Fuq il-versanti ta' l-aspetti ta' dritt b'konnessjoni mat-tieni u t-tielet eccezzjonijiet tal-konvenuti, il-perit gudizzjarju ddeterminat illi skond il-ligi vigenti (l-Att IX ta' l-1976 dwar il-Habs) u r-Regolamenti ta' l-1931 dwar il-Habs ta' Kordin iz-zewg konvenuti kienu ko-responsabbli ghall-gestjoni

adegwata gewwa I-Habs. Jinsab sottomess f'para. 373 tar-relazzjoni illi “d-Direttur hu dak l-ufficjal pubbliku mahtur u appuntat bhala l-mandatarju *sui generis* tal-Ministru u għandu jigi kkunsidrat bhala l-*lunga manus* u agent ta' l-istess għal dik li hi gestjoni amministrattiva materjali ta' l-istituzzjoni penitenzjarja, izda tali mandat jew agenzija *in se* ma jnezzghax lill-istess Ministru mir-responsabilità` ghall-Habs. Ma jistax għalhekk jiehu l-benefċċju ta' l-awtorita` fihi rivestita mill-ligi u fl-istess hin ma jirrispondix għal dak li hu fid-dmir li jirregola”. L-istess espert relatrici għaldaqstant tikkonkludi illi, u apparti l-principji generali tad-dritt sanciti fil-Kodici Civili (Artikoli 1031, 1032 u 1033), mill-precitati Regolamenti jemergi kjarament illi z-zewg konvenuti, responsab bli mit-tmexxija penitenzjarja, (ara para. 395 u para. 397 tar-relazzjoni), jirrispondu għall-akkadut u għad-danni konsegwenzjali (para 475). Fl-istess waqt, il-perizja teskludi kwalsiasi addebitu ta' kontributorjeta da parti tal-prigunier decedut. Dan bil-motiv illi hu kien jagħmel uzu minn drogi preskrittivi lili u mhux ukoll minn sustanzi relatati ma' drogi ohra illegali (ara para. 447 sa para 449);

Succintement il-kritika tal-konvenuti fil-konfront tal-perizja għal dik li hi responsabilità hi minnhom fin-Nota ta' sottomissionijiet artikolata b'dawn l-argomenti:-

1. Fil-kaz tal-Ministru ta' l-Intern dan mhux il-legittimu kontradittur peress illi l-implementazzjoni kwotidjana tal-ligijiet ma taqax fil-mansjoni tieghu;
2. Id-Direttur mhux responsab bli ghaliex dan kellu l-poter jiddelega l-funzjonijiet tieghu lill-ufficjali pubblici. F'kull kaz, ma giex provat ness ta' kawzalita bejn l-akkadut u l-agir tieghu: l-ebda assenza ta' supervizjoni jew ta' mankanza ta' proteżjoni lid-detent. Barra minn dan biex jiġi jinstab hati ried jigi pruvat li hu inkariga persuni mhux ta' hila (Artikolu 1037, Kodici Civili), u f'dan il-kaz ma giex provat illi min ipprovda s-servizzi (medici u personnel) kieni inkompetenti;

3. F'kull kaz il-vittma kkontribwit ghall-akkadut ghaliex gie stabbilit illi hu ghamel uzu minn drogi illeciti waqt li kien il-Habs;

Evidentement, l-argomenti kollha esposti mill-konvenuti jwasslu lill-Qorti tirradika l-konvinzjoni illi huma qeghdin jippretendu illi din l-istess Qorti għandha tabbraccja t-tezi illi l-ebda wieħed minnhom ma huwa responsabbi għal dak li ssuccieda u, fi kwalunkwe kaz, jekk tezisti din ir-responsabilita, id-decujus mhux meħlus mill-htija ghall-akkadut u, anzi tezisti, il-kontribuzzjoni da parti tieghu ta' kolpa konkorswali;

Hu ovvju li kull kaz irid jigi kkunsidrat fil-fattispeci tieghu partikolari kif emergenti mir-rizultanzi istruttorji, anke jekk fuq il-fatti kif dettaljatament esposti fir-rapport peritali, u hawnhekk brevement hafna rikapitulati, ma jidherx li hemm kwestjoni. Naturalment, ma jistax jonqos li jigi sottolinejat illi, bhal f'kull kaz ta' incident iehor, hu l-attur li jrid isostni u jiprova li kien hemm htija da parti tal-konvenuti għan-nuqqasijiet allegati;

Anke jekk mhux identiku ghall-fattispeci tal-kaz *de quo*, materja bhal dik in ezami giet trattata *in extenso* fuq principji li jservu għal soluzzjoni appropriata u, forsi ukoll, aktar akkurata. Għaldaqstant il-Qorti thossha fid-dover, ghall-ahjar elucidazzjoni tal-kwestjonijiet legali involuti jew sollevati, illi jkun spedjenti li jigu ri-affermati l-konsiderazzjonijiet li jsegwu, anke ghaliex mhux eskluz li l-kaz quddiemha għandu jigi rizolut bis-soliti regoli ta' meta jsir accident:-

(1) Huwa opportun li jigi registrat fl-ewwel lok illi, kif deciz, "l-incident mhux xi entita astratta izda hu fatt li gara kif inhu fix-xorta u l-entita tieghu; event bl-incidenti inerenti mieghu in kwantu minnu jidderivaw danni; il-kwestjoni mhix biss ta' kawzalita` izda wkoll ta' responsabilita`, u min bin-negligenza tieghu kkawza jew ikkontribwixxa biex jikkawza d-danni li jkunu grāw ikun

ikkawza jew ikkontribwixxa biex jikkawza l-'accident' u *pro tanto* hu responsabbi ghalihom". Ara "**Joseph Cachia - vs- Carmelo Conti et**", Appell Civili, 2 ta' Marzu, 1964;

(2) Issa skond is-sistema generali tal-ligi tagħna taht il-Kodici Civili hu principju primarju li kull wieħed iwiegeb ghall-hsara li tigri bi htija tieghu (Artikolu 1031) – biex ikun hemm din il-htija hemm bżonn, skond l-Artikolu 1033, li jagħmel jew jonqos li jagħmel xi haga li biha jikser xi dmir impost mil-ligi, jigifieri d-danneġgjant, f'dan il-kaz il-Gvern, irid ikun ikkommetta vjolazzjoni jew trasgressjoni ta' dover skond il-ligi. Ara "**Emmanuele Cassar -vs-Onor. Dr. Giorgio Borg Olivier nomine et**", Appell Civili, 26 ta' Jannar, 1962;

(3) Ma jistax jonqos li f'din l-ekwazzjoni jinserixxi ruhu l-parametru standard ta' dik id-diligenza li jippreciza l-Artikolu 1032 ta' l-istess Kodici ispirata minn dik id-dottrina indikanti "*una forma di attenzione nei confronti dell'altrui sfera giuridica, che si traduce generalmente nell'obbligo di adottare una condotta positiva o di svolgere una certa attività secondo particolari modalità; si indica, quindi, il comportamento di un soggetto attento ed oculato nel raggiungimento di un determinato fine*". Ara **Franzoni "Le obbligazioni da fatto illecito"**, Edizione Utet, 2004 pagna 25 citata b'approvazjoni fis-sentenza tal-Qorti ta' l-Appell, sede Inferjuri, fl-ismijiet "**Citadel Insurance plc - vs- Paul Berry et**", 24 ta' Jannar, 2007. Ara fuq dan il-punt para. 473 tar-relazzjoni peritali;

(4) Il-principju gie rivalutat bosta drabi u b'mod aktar specifiku, fil-kaz ta' responsabilità ta' l-amministrazzjoni pubblika, fis-sentenza "**Giuseppe Xuereb et -vs- Perit Carmelo Micallef nomine et**", Prim' Awla, Qorti Civili, 3 ta' Ottubru, 1953 fejn ingħad illi "jekk il-Gvern ikun hareg mill-gusti limiti tad-drittijiet tieghu, jekk kisrx il-ligi u kkagnuax leżjoni ingusta lid-drittijiet tal-privat, huma kwestjonijiet li jigu ezaminati fil-mertu talkawza b'mod li l-Gvern ma jistax *a priori* u b'mod pregudizzjali, jippretendi li m'huxiex responsabbi ghall-hsara reklamata mill-attur kontra tieghu";

(5) Il-Qorti ta' l-Appell fis-sentenza tagħha in re: “**Elmo Insurance Services Limited -vs- PC 537 Joseph Micallef u Kummissarju tal-Pulizija**”, 5 ta’ Ottubru, 2001 abilment issoktat tirritjeni illi “filwaqt li s-sistema nostrana indubbjament jirresponsablizza wkoll lill-impjegat fl-amministrazzjoni pubblika u tassoggettah personalment għar-responsablità personali u konsegwenzjali ghall-agir tieghu fil-qadi tad-doveri tieghu, dan ma jfissirx illi l-Istat ma jistax ukoll, fċirkostanzi kongruwi, jkun ukoll responsabbi wahdu jew flimkien ma’ l-impjegati tieghu għal tali danni. Dan propju bhala konsegwenza ta’ mal-amministrazzjoni provata jew inadegwatezza amministrattiva li tkun tamonta għal traskuragni, negligenza jew inosservanza ta’ dawk in-normi li l-amministrazzjoni xierqa ta’ hwejjeg pubblici kienet tissuggerixxi u li n-nuqqas ta’ tharis tagħhom seta’ jkun il-kawza ta’ dannu lic-cittadin. Din il-Qorti allura tirritjeni li r-responsablità amministrattiva f’Malta, ghalkemm tifforma parti mid-dritt pubbliku, kienet ukoll regolata minn dawk il-provvedimenti fid-dritt privat u cjoءe fid-dritt ordinarju li kienu applikabbi ghac-cittadini privati sakemm il-ligi ma kienetx specifikatament tezenta lill-amministrazzjoni pubblika minn tali responsabilità”;

(6) Verament, dan l-orjentament prevalenti hu wkoll hekk konsolidat mill-Qorti tal-Kassazzjoni Taljana u fejn jinsab precizat illi “*l’attività della Pubblica Amministrazione, anche nel campo della pura descrezionalità, deve svolgersi nei limiti posti non solo dalla legge, ma anche alla norma primaria del ‘neminem laedere’, per cui, in considerazione dei principii di legalità, imparzialità e buona amministrazione, dettati dall’art 97 della Costituzione. La Pubblica Amministrazione è tenuta a subire la conseguenze stabilita dall’articolo 2043 c.c.*” (komplimentari ghall-Artikolu 1031 tal-Kodici Civili tagħna). Ara **Cass. 17 ta’ Ottubru, 2001, Numru 2043 u 27 ta’ Lulju, 1998 Numru 7339**);

(7) Sostanzjalment, identika kemm għad-dottrina moderna u dik aktar antika (ara **Fadda, “Giurisprudenza del Codice Civile**”, Vol. V p 721) “hu imprexindibilment rikjest sabiex ikun hemm lok għad-danni li jkun hemm

ness ta' kawzalita` bejn il-fatt kolpevoli u l-event dannuz". Ara "**John Debono et -vs- Negte Joseph Muscat proprio et nomine**", Appell Kummercjali, 26 ta' Frar, 1960 u "**Giovanni Sare` -vs- Carmelo Farrugia et**", Appell Kummercjali, 6 ta' Frar, 1928;

(8) Wisq ragonevolment, kif saput, ghal fatt jew l-att jekwivali l-ommissjoni individwabbli fuq il-bazi ta' norma tal-ligi jew ta' qaghda specifika li tesigi attivita` determinata għat-tutela tad-dritt ta' haddiehor. Jikkonsegwi illi r-rapport ta' kawzalita jsehh dejjem fejn jigi individwat obbligu posittiv ta' kondotta li l-inosservanza tagħha ggib fuq il-bazi tal-gudizzju tal-kawzalita l-event dannuz. Dan ighodd ukoll fil-kaz ta' kolpa ravvizzabbi fl-Amministrazzjoni Pubblika. Id-dottrina hi wkoll f'din l-istess direzzjoni. Hekk skond **Figone – Spallarossa**, "La colpa in la responsabilità civile", Torino, 1987, p. 50) fir-rigward tal-kolpa omissiva jingħad illi "è implicito nella stessa nozione di negligenza, imperizia ed imprudenza l'aver omesso una cautela, che sarebbe servita per evitare l'evento". U skond il-**Franzoni (Op. cit. pagna 41)** ir-responsabilità għal kolpa omissiva intiza f'sens strett u tekniku "viene in essere allorquando l'evento è derivato dalla mancata attività del responsabile, il quale aveva l'obbligo giuridico di attivarsi". F'sens bejn wieħed u iehor l-istess hi d-dottrina klassika. Skond il-**Giorgi ("Obbligaz. Vol. IV para 151)** "quando si parla di colpa per omissione si deve intendere la trasgressioni di un dovere, per il quale taluno era in obbligo di fare quello che non fece, giusta l'aforisma 'qui non facit quod facere debet videtur, facere adversus ea quae non fecit'."

Fuq l-iskorta tal-predetti principji ta' dritt emergenti mid-dottrina legali u mill-gurisprudenza, din il-Qorti hi tal-fehma konsiderata illi m'ghandhiex tiskarta l-opinjonijiet tal-perit relatur biex topta diversament għas-sottomissionijiet tal-konvenuti. Fuq l-istat tal-provi u tal-ligi u tar-Regolamenti applikabbi l-Qorti sensibilment tara li fic-cirkostanzi kien indikat bhala mizura generali tad-diligenza imposta mir-rispett tal-preċett fondamentali tan-neminem laedere d-dover ta' protezzjoni li kellu, b'dan, jigi

akkordat mill-istess konvenuti lill-persuna inkarcerata. Fl-opinjoni tal-Qorti l-konvenuti ma jistghux jistahbew, il-wiehed, illi l-funzjoni tieghu hi wahda merament rizervata ghall-ghemil ta' regolamenti, filwaqt li l-iehor kien prattikament fl-impossibilita` li jezercita l-funzionijiet kollha tieghu. Ghal din il-Qorti din il-linja difensjonali certament mhix accettabbli fir-riflessjoni illi l-kustodja tal-prigunier skond l-istess previzjoni tal-ligi u tar-Regolamenti tikkostitwixxi n-nukleju essenziali tar-responsabilita taghhom;

Indubitament, imbagħad, fil-kaz tad-Direttur, fuq ir-rikostruzzjoni u l-interpretazzjoni tal-fatti, hi ipotezzabbli assenza tad-dover ta' sorveljanza fil-lok penitenzjarju, u f'dan jissussisti sew in-ness tal-kawzalita bejn l-ommissjoni tieghu *qua* sorveljant u l-event li ta lok għad-decess tal-prigunier. Hawn, fil-verita, non si tratta ta' *culpa in eligendo* daqskemm ta' dik ir-responsabilita` diretta tieghu li ma zammx l-prudenza u d-diligenza tal-*bonus paterfamilias* fl-ezercizzju ta' l-obbligi tieghu. Ankorke kellu jigi, *gratia argomenti*, accettat illi r-responsabilita tieghu kienet wahda indiretta minhabba atti ta' ommissjoni ta' terzi, xorta wahda jkollu jingħad illi “*in realtà, essa è una vera e propria responsabilità del fatto proprio per colpa ‘in eligendo’ e per colpa ‘in vigilando’, poiché la colpa sta nella ‘male electio’ o nel non aver sorvegliato la persona impiegata nell’esecuzione del servizio commesso*” (**Caterina Magro -vs- Don Santo Agius**, Appell Civili, 20 ta' Frar, 1920). Dan sija fl-ezekuzzjoni tal-mansioni ta' kura lill-prigurnieri affidata litt-Tabiba Susan Galea, sija fl-ezekuzzjoni da parti tal-gwardjani impreparati biex jagixxu ta' infirmiera, sija wkoll fil-mankanza ta' *records* u ta' l-adempiment mal-proceduri regolamentari għal dak li hu knott u prevenzjoni;

Dan premess, il-Qorti jidhrilha xieraq li tagħmel din l-osservazzjoni generali. Ghall-imputazzjoni tal-htija ta' l-Amministrazzjoni Pubblika bl-azzjonijiet jew ommissionijiet materjali tal-funzionarji tagħha wieħed għandu jagħmel x'aktarx riferiment għat-teorija tar-rappresentanza

organika tagħha u ta' dak il-kriterju tal-prevedibilità objettiva tal-fatt dannuz fl-istess waqt ta' l-affidament ta' l-inkariku jew tad-delegazzjoni tal-kompliti specifici. Dan qiegħed jigi accentwat ghaliex, bla dubju, il-konvenuti kienu l-persuni idoneji li jipprevedu r-riskji u li jikkontrollawhom permezz ta' atti rigoruzi ta' prevenzjoni. F'dan il-kuntest fuq il-konstatazzjoni tagħha tal-provi din il-Qorti hi kjarament tal-fehma illi dik il-prevedibilita setghet possibilment tevita l-konsegwenzi gravi li dderivaw minn min kien professjonalment impreparat, u ma kellux jkun il-fatt sfortunat tad-decess tal-prigunier li jgib bidla radikali ghall-ahjar fit-tmexxija tal-Habs karakterizzata minn direzzjoni u gestjoni ahjar sija fir-rigward ta' l-addetti fil-habs, sija fir-rigward tal-harsien, il-kura u l-kustodja tal-prigunieri. Hekk mill-bidunett kien mistenni li tkun l-attività strumentali tal-konvenuti fl-interess tal-gestjoni professjonalji tal-habs u tal-harsien tad-detenuți. Jekk hemm bzonn jerga' jigi ribadit, mhux accettabbli li l-konvenuti jappiljaw ruhhom ma' kwalsiasi tibna biex jehilsu mill-impenji legali tagħhom, sewwa mfissra mill-perit legali f'para. 474 sa para. 478 tar-rapport tagħha;

Bir-rispett dovut din il-Qorti mhix tant impressionata bl-argomenti tal-konvenuti kontra l-perizja, hekk sew fondata fuq il-logika guridika. Sta di fatto, illi kif ammess minn gurisprudenza oltre sekolari “*è la legge civile che soccorre il cittadino, considerato nella sua individuale personalità, e che rimetta costui nella integrità del suo patrimonio in senso lato, ove questo, in conseguenza di un delitto commesso, fosse stato in via diretta o indiretta, leso; le disposizioni della quale legge civile, a tale riguardo, si riassumono in quelle contenute nell'articolo 739 dell'Ordinanza No 7 del 1868,* (fil-prezenti Artikolu 1033 Kodici Civili) secondo la quale, chiunque con o senza intenzione di nuocere, fa cio che secondo la legge non puo fare od omettersi cio che secondo la legge è tenuto a fare, è obbligato a risarcire il danno che ne` risulta” (“**Onor Edward M. Merewether -vs- Hamilton Sharpe et**”, Prim’ Awla, Qorti Civili, 20 ta’ Mejju, 1903. Tabilhaqq, u apparti r-riljievi kollha magħmula mill-perit gudizzjarju, kondivizi minn din il-Qorti, hekk jingħad fuq il-valutazzjoni

ta' l-assjem tal-provi u tal-ligi vigenti illi "tanto l'uno quanto l'altro rispondono dei danni all'offeso, sia che abbiano agito scientemente, e con intenzione dolosa (li mhux il-kaz hawnhekk), sia che abbiano agito colposamente (l-ipotesi l-aktar akkreditata), anche col fare cio che la legge vieta nel proposito, o coll'omettere cio che secondo la legge erano tenuti di fare" ("**Onor. Gerald Lord Strickland -vs- Onor. Senatore Aless. Mizzi**", Prim' Awla, Qorti Civili, 14 ta' April, 1931;

Finalment, fuq il-punt tar-responsabilita` din il-Qorti thoss, bhal perit legali, illi mhux il-kaz li l-htija fil-konvenuti tigi mitigata minhabba xi allegat konkors u n-negligenza tad-decujus innifsu bhala kawza efficjenti. Fl-avverament tad-disgrazzja li sehhet din il-Qorti ma tirravviza l-ebda indizju ta' prova illi kien d-decujus illi pprovoka jew ta' lok b'ghemilu jew b'xi nuqqas ghal xi element kontributorju. Ghal darb'ohra, b'ripetizzjoni, il-Qorti tirrileva illi l-argoment sottomess mhux tenibbli lanqas f'dan il-kuntest. Il-verita hi wahda. Dik unikament illi l-istess konvenuti li ma pprestawx kif imiss dak id-dmir imperanti u formalment impost mil-ligi li jassikuraw u jivvigilaw *uti bonus paterfamilias* fuq is-sahha tal-prigunier u li jiskansaw il-firxa ta' drogi u t-tixrid ta' farmaci bl-addocc gewwa l-istess istitut penitenzjarju. Ghaldaqstant, il-Qorti tiddeciedi fuq l-ewwel talba ta' l-attur billi tadotta l-konkluzjoni peritali ghal dik li hi responsabilita`;

Ferma r-responsabilita` fil-konvenuti, dawn jikkontestaw il-gudizzju tal-perit relatur in mertu ghal-likwidazzjoni tad-danni billi jargomentaw li ma jezistux il-presupposti tal-*multiplier* adottat tenut regward ta' l-istat tas-sahha tal-prigunier qabel l-incident fatali dovut ghal konsum ta' drogi. Huma jfakkru wkoll illi l-azzjoni giet istitwita mill-eredi u f'kull kaz Giovanna Agius, subentrata fil-procedura minflok missier Carlos Chetcuti, ma kellha l-ebda jedd tirreklama danni civili in kwantu jigi nieqes il-jedd tagħha fuq il-massa ereditarja tad-decujus;

Mill-perizja jirrizulta li l-espert legali hadet in konsiderazzjoni dawn il-fatturi:-

1. Trattasi li fid-data tad-decess tieghu l-prigunier Carlos Chetcuti kellu 25 sena adottat *multiplier* ta' 35 sena;
2. Hadet hsieb tagħmel riduzzjoni ta' 25% għal konsum personali;
3. Agguntivament, għamlet sottrazzjoni ta' 75% minhabba l-grad ta' dipendenza bejn id-decujus u zitu Giovanna Agius, subentrata għal finijiet processwali bit-trasfuzzjoni tal-gudizzju wara l-mewt ta' huha, l-attur Vincent Chetcuti;
4. Ma pprovdiet ebda tnaqqis għal *lump sum payment* minhabba d-dekors taz-zmien mid-data ta' l-intavolar ta' l-azzjoni;

Huwa *jus receptum* zviluppat fil-gurisprudenza illi fil-konsiderazzjoni tal-*multiplier* wieħed għandu jiehu qies tal-“kontingenzi tal-hajja futura” (ara “**Nancy Caruana -vs- Odette Camilleri**”, Appell, 27 ta’ Frar, 2004), ossija, kont tac-“changes and chances of life” u tal-“working years expectancy”. Il-konvenuti huma tal-fehma illi avut rigward ta’ storja ta’ abbuż mid-drogi kienet tezisti l-possibilita kbira illi Carlos Chetcuti ma jwassalx sa l-eta` mill-perit legali stabilita għal skop ta’ *multiplier*. Dan jista’ jkun veru imma mhux bilfors hekk, ghaliex għandu jigi assunt ukoll illi d-decujus seta’ jinfeda minn dak il-vizzju permezz ta’ rijabilitazzjoni medika adegwata. Wieħed ma għandux jitlef di vista illi b’kura attenta din il-qaghda ta’ rkupru ghall-hajja normali ezent minn dak l-abbuż hi wkoll possibbli. Xejn ma hu impossibbli, u, anzi, jkun zball jekk wieħed jasal għal certa deduzzjoni *in abstracto* billi jassumi illi d-decujus kien ser jibqa’ dipendenti fuq dak l-abbuż għal dejjem;

Il-gurisprudenza ta' dawn l-ahhar snin tirrikonoxxi zewg fatturi importanti fil-kalkolazzjoni tal-*multiplier*. Il-wiehed illi bl-avvanzi fil-kamp mediku l-aspettativa ghall-hajja utli zdiedet. Ara "**Giuseppi Agius et -vs- Tarcisio Fenech et**", Appell, 29 ta' Ottubru, 2003. L-iehor, illi wkoll f'dawn l-ahhar zmenijiet saru zviluppi sinjifikanti fl-eta` ta' l-irtirar mix-xogħol fid-direzzjoni ta' awment minn eta` ta' ritirar ta' 61 sena ghal wahda ta' 65 sena. Ara "**Francesco Sultana et -vs- Francis Xavier Grech et**", Appell, 27 ta' Lulju, 2007. Eta` din li kull ma jghaddi z-zmien il-legislaturi ta' bosta pajjizi, specjalment dawk fl-Unjoni Ewropeja, qegħdin sahansitra jahsbu li għandha tigi awmentata għal wahda aktar superjuri. Huwa minnu illi kif rikonoxxut ukoll f' "**Anthony Turner et -vs- Francis Agius et**", Appell, 20 ta' Novembru 2003 ma tezisti ebda formula magika ghall-komputazzjoni reali imma l-gudikant, imbagħad, mhux mistenni li jinfatam *nolens volens* mill-qaghda li kien fiha d-decujus fil-mument tad-decess u li setghet almenu f'dak il-mument u *rebus sic stantibus* taffettwa l-kapacita` lavorattiva tieghu ghaliex seta' jagħti l-kaz li dik il-qaghda tieghu titjeb ghall-ahjar. F'kazijiet ta' din ix-xorta r-raguni tiddetta li għandu dejjem jinholoq bilanc siewi u ponderat biex issir gustizzja. Konsiderat kollex, il-*multiplier* adottat mill-perit gudizzjarju mhux barra minn loku meta evalwat fl-ottika tar-riflessjonijiet premessi u tac-cirkostanzi generali tal-kaz;

Meta wiehed jikkonsidra mbagħad r-riduzzjonijiet prefissi mill-istess perit gudizzjarju, specjalment it-tnaqqis għad-"*degree of dependency*", din il-Qorti jidhrilha li l-perit legali kienet sensittiva hafna meta pprovdiet għat-tnaqqis ta' 75%. Dan partikolarmen fid-dawl tal-konsiderazzjoni illi skond il-kazistika prevalenti dak it-tnaqqis solitament ma jizboqx il-percentwali ta' hamxin fil-mija (50%). Ara "**Sultana et -vs- Grech et**" fuq accennata;

Ugwalment jidher li l-istess perit relatur zammet ruhha in sintonija ma' dik l-istess kazistika meta adoperat tnaqqis ta' 25% ghall-own *consumption* in kwantu hu accettat li tnaqqis bħal dan solitament ivarja minn 25% sa 33%;

Wara li qieset dan kollu, kompriz il-provi prodotti din il-Qorti, fic-cirkostanzi tal-kaz, ma tarax raguni biex tiddiskosta ruhha mill-konkluzjoni raggunta fil-perizja anke fir-rigward tal-komputazzjoni tad-danni rizarcitorji. Obbligu dan li taqbel li jkun impost fuq il-konvenuti in rapport ta' kawza u effett bejn l-allegata ommissjoni ta' kura u moniteragg adegwat, rappresentanta minn dik il-kondotta lamentata mill-attur, u l-event tad-dannu, rappresentat mill-hsara konsegwenzjali għad-decess;

Qabel tagħlaq il-Qorti thossha fid-dmir li tikkommenda lill-perit legali ghall-istħarrig minizzjuz tal-fatti u ghall-istudju approfondit ta' l-aspetti tad-dritt biex waslet ghall-konkluzjonijiet tagħha fil-perizja li qed tigi adoperata.

Għal dawn il-motivi, il-Qorti;

Respinti l-eccezzjonijiet kollha tal-konvenuti, qegħda tiddeciedi adezivament għat-talbiet attrici billi ssib lill-konvenuti responsabbi għall-event tad-decess tad-detentut Carlos Chetcuti, tillikwida d-danni rizarcitorji fl-ammont ta' tlieta u hamsin elf erba' mijha u sebgha u disghin euro u hamsin centezmu (€53,497.50), u tikkundanna lill-konvenuti jħallsu s-somma hekk likwidata in linea ta' danni, bl-interessi mid-data ta' din is-sentenza. L-ispejjeż gudizzjarji kollha jitbatew mill-konvenuti.

< Sentenza Finali >

-----TMIEM-----